

दिनांक : 08.11.2025

समय : 07.10PM

आकाशवाणी मध्यप्रदेश से प्रस्तुत हैं प्रादेशिक समाचार

मुख्य समाचार

- 1- प्रधानमंत्री नरेन्द्र मोदी ने बनारस-खजुराहो सहित चार नई वंदे भारत एक्सप्रेस रेलगाड़ियों की दी सौगात।
- 2- नई ट्रेन के लिए मुख्यमंत्री डॉ.मोहन यादव ने प्रधानमंत्री का जताया आभार, कहा- पर्यटन क्षेत्र को मिलेगी नई ऊंचाइयां।
- 3- बिहार चुनाव प्रचार चरम पर, मध्यप्रदेश के नेता भी कर रहे हैं रैलियां।
- 4- उज्जैन में 1 से 3 दिसंबर तक आयोजित होगा अंतर्राष्ट्रीय गीता महोत्सव।
- 5- प्रदेश में ठंड से दिखाए तेवर, भोपाल, इंदौर, राजगढ़, रीवा सहित कई जिलों में पारा गिरकर 10 डिग्री के आसपास पहुंचा।

पीएम-वाराणसी

प्रधानमंत्री नरेन्द्र मोदी ने आज बनारस रेलवे स्टेशन से चार नई वंदे भारत एक्सप्रेस रेलगाड़ियों को रवाना किया। प्रधानमंत्री ने कहा कि वंदे भारत, नमो भारत और अमृत भारत रेलगाड़ियां भारतीय रेलवे की अगली पीढ़ी की नींव रख रही हैं। हर भारतीय को वंदे भारत ट्रेन पर गर्व है। यह ट्रेन भारतीयों के लिए, भारतीयों द्वारा और भारतीयों के लिए बनाई गई है। उन्होंने कहा कि आज चार नई वंदे भारत रेलगाड़ियां - बनारस-खजुराहो, लखनऊ-सहारनपुर, फिरोजपुर-दिल्ली और एर्नाकुलम-बेंगलुरु - के शुभारंभ के साथ देश में चलने वाली वंदे भारत ट्रेनों की संख्या बढ़कर 160 से अधिक हो गई है।

इस अवसर पर उत्तरप्रदेश के मुख्यमंत्री योगी आदित्यनाथ और रेलमंत्री अश्विनी वैष्णव भी उपस्थित थे। बनारस-खजुराहो वंदे भारत एक्सप्रेस को काशी और पूर्वांचल के लोगों के लिए एक बड़ी सौगात माना जा रहा है। यह रेलगाड़ी वाराणसी, प्रयागराज, चित्रकूट और खजुराहो जैसे धार्मिक और सांस्कृतिक स्थलों

को जोड़ेगी।

सीएम मोहन

मुख्यमंत्री डॉ. मोहन यादव ने कहा कि प्रधानमंत्री नरेन्द्र मोदी द्वारा आरंभ वंदे भारत ट्रेनें गति, प्रगति और गौरव की प्रतीक हैं। मुख्यमंत्री ने मध्यप्रदेश में 'बनारस-खजुराहो' सहित देश को 4 नई वंदे भारत ट्रेनों की सौगात देने पर प्रधानमंत्री का आभार माना है। उन्होंने कहा कि प्रदेश में विद्यमान खजुराहो भारतीय कला, संस्कृति और स्थापत्य की अमूल्य धरोहर है। बनारस-खजुराहो वंदे भारत ट्रेन खजुराहो को काशी सहित देश के प्रमुख धार्मिक और सांस्कृतिक नगरों से जोड़ेगी। इस ट्रेन से यात्रियों की सुविधा बढ़ेगी, राज्य के पर्यटन क्षेत्र को नई ऊंचाइयां मिलेंगी और हमारी समृद्ध सांस्कृतिक विरासत का व्यापक प्रसार होगा।

खजुराहो ट्रेन

इधर खजुराहो पहुंचने पर वंदे भारत ट्रेन का जोरदार स्वागत किया गया। हमारे संवाददाता ने बताया है कि रेलवे स्टेशन पर खजुराहो सांसद विष्णु शर्मा ने यात्रियों का स्वागत किया। इस अवसर पर उन्होंने कहा कि इस ट्रेन के चल जाने से अब पर्यटन नगरी खजुराहो के व्यवसाय में काफी बढ़ोतरी होगी वाराणसी आने वाला पर्यटक अब सीधा खजुराहो पहुंच सकेगा। इस रूट से चित्रकूट धाम और प्रयागराज भी सीधे संपर्क में हो जाएंगे।

बिहार चुनाव प्रचार

बिहार विधानसभा चुनाव के दूसरे और अंतिम चरण का प्रचार जोरों पर है। राजनीतिक दलों के विभिन्न नेता मतदाताओं को लुभाने के लिए भरसक प्रयास कर रहे हैं। भारतीय जनता पार्टी के वरिष्ठ नेता और प्रधानमंत्री नरेन्द्र मोदी ने सीतामढ़ी में एक जनसभा को संबोधित किया। प्रधानमंत्री ने कहा कि मुख्यमंत्री नीतीश कुमार के नेतृत्व में एनडीए सरकार ने बिहार के लोगों का भरोसा फिर से जीता है और अब निवेशक राज्य में आने को इच्छुक हैं। भाजपा के वरिष्ठ नेता अमित शाह ने पूर्णिया में एक जनसभा को संबोधित किया। उन्होंने कहा कि प्रधानमंत्री नरेन्द्र मोदी और मुख्यमंत्री नीतीश कुमार के नेतृत्व में बिहार एक विकसित राज्य बनने की दिशा में आगे बढ़ रहा है। कांग्रेस की वरिष्ठ नेता

प्रियंका गांधी ने कटिहार जिले के कदवा में एक जनसभा को संबोधित किया। महागठबंधन के मुख्यमंत्री पद के उम्मीदवार तेजस्वी यादव ने जमुई में जनसभा को संबोधित किया। बोधगया प्रचार के लिए पहुंचे मध्य प्रदेश के मुख्यमंत्री मोहन यादव ने कहा कि बिहार में NDA की बढ़त बरकरार है।

रिजिजू- संसद सत्र

संसद का शीतकालीन सत्र 1 दिसंबर से शुरू होगा और 19 दिसंबर तक चलेगा। संसदीय कार्य मंत्री किरें रिजिजू ने बताया है कि राष्ट्रपति द्रौपदी मुर्मु ने संसद का शीतकालीन सत्र बुलाने के सरकार के प्रस्ताव को मंजूरी दे दी है। श्री रिजिजू ने कहा कि सरकार एक रचनात्मक और सार्थक सत्र की आशा कर रही है जो लोकतंत्र को मजबूत करे और देशवासियों की आकांक्षाओं को पूरा करे।

वंदे मातरम

राष्ट्र वंदे मातरम गीत की 150वीं वर्षगांठ मना रहा है। यह एक ऐसा गीत है, जिसने पीढ़ियों को एकजुट करने और राष्ट्रीय भावना का जश्न मनाने के लिए प्रेरित किया है। वंदे मातरम जैसे अमर गीत के रचयिता पर प्रस्तुत है एक रिपोर्ट -

गीता महोत्सव

उज्जैन में 1 से 3 दिसंबर तक अंतर्राष्ट्रीय गीता महोत्सव का आयोजन किया जाएगा। पहले दिन इसमें गीता पाठ और प्रदर्शनी सहित सांगीतिक प्रस्तुति होगी। दूसरे दिन काव्य पाठ और सांगीतिक प्रस्तुति और तीसरे दिन बैंगलोर एवं भोपाल के संगीत दल प्रस्तुति देंगे। गीता महोत्सव में ऑनलाइन श्रीमद् भागवत गीता ज्ञान प्रतियोगिता के पुरस्कृत प्रतिभागियों को पुरस्कार प्रदान किए जाएंगे। इस वर्ष प्रतियोगिता में 21 लाख नागरिकों की विशाल भागीदारी का लक्ष्य रखा गया है। मुख्यमंत्री डॉ. मोहन यादव ने अधिकारियों को निर्देश दिए हैं कि ऑनलाइन श्रीमद् भगवद् गीता ज्ञान प्रतियोगिता में अधिकाधिक भागीदारी के प्रयास किए जाएं।

मौसम

प्रदेश में सर्दी ने अपना असर दिखाना शुरू कर दिया है। पहाड़ी राज्यों में बर्फबारी से नवंबर के पहले सप्ताह में ही कई जिले ठिठुरने लगे हैं। बीती रात में कई शहरों में रिकॉर्ड ठंड रही। इंदौर में पिछले 25 साल में नवंबर में इतनी सर्दी कभी नहीं पड़ी। भोपाल में पारा 8.4 डिग्री रहा। यह 10 साल में दूसरा सबसे कम तापमान है। पिछले साल पारा 8.2 डिग्री पर रह चुका है। ग्वालियर में 10.5 डिग्री, उज्जैन में 10.4 डिग्री और जबलपुर में पारा 12.2 डिग्री सेल्सियस रहा। राजगढ़ में लगातार दूसरी रात प्रदेश में सबसे ठंडा रहा। यहां तापमान 7.4 डिग्री और रीवा में 9.6 डिग्री सेल्सियस दर्ज किया गया। मौसम विभाग के मुताबिक अब ठंड के साथ कोहरा भी बढ़ेगा। फिलहाल, देर रात और अलसुबह ठंड का असर ज्यादा है। वहीं सुबह हलका कोहरा भी है, जो आने वाले दिनों में बढ़ जाएगा।

संक्षिप्त समाचार

- 1- कांग्रेस के पूर्व राष्ट्रीय अध्यक्ष और लोकसभा में नेता प्रतिपक्ष राहुल गांधी आज शाम नर्मदापुरम के पचमढ़ी पहुंचे। वे यहां प्रदेश के कांग्रेस जिला अध्यक्षों के प्रशिक्षण में शामिल हुए।
- 2- 15 नवंबर को जबलपुर में बिरसा मुंडा उत्सव आयोजित किया जा रहा है। कार्यक्रम को प्रधानमंत्री नरेन्द्र मोदी वर्चुअल संबोधित करेंगे। जनजातीय कार्य मंत्री विजय शाह ने आज इसकी तैयारियों की समीक्षा की।
- 3- जन जातीय गौरव दिवस के अवसर पर झाबुआ जिले में 11 से 15 नवंबर तक विकासखंडों में रथ यात्राएँ और पैदल यात्राएँ आयोजित की जाएंगी।
- 4- गुना में आज सामूहिक 'वन्दे मातरम्' का गायन कलेक्टर किशोर कन्याल एवं मुख्य कार्यपालन अधिकारी जिला पंचायत अभिषेक दुबे के मार्गदर्शन में "जिज्जी'S पंचायत रेस्टोमार्ट" पर किया गया।
- 5- पन्ना में कल से विधिक सेवा सप्ताह का आयोजन किया जाएगा। कल सुबह प्रधान जिला न्यायाधीश मैराथन दौड़ को हरी झण्डी दिखाकर शुभारंभ करेंगे।
- 6- सीहोर के प्रधानमंत्री कॉलेज ऑफ़ एक्सीलेंस में तीन दिवसीय जिला स्तरीय युवा उत्सव का समापन हुआ।
- 7- खंडवा में आज ग्राम पंचायत धारूखेड़ी में "मिशन अमृत संचय के अंतर्गत जल

संचय अभियान का सफल आयोजन किया गया।

मुख्य समाचार एक बार फिर

- 1- प्रधानमंत्री नरेन्द्र मोदी ने बनारस-खजुराहो सहित चार नई वंदे भारत एक्सप्रेस रेलगाड़ियों की दी सौगात।
- 2- नई ट्रेन के लिए मुख्यमंत्री डॉ.मोहन यादव ने प्रधानमंत्री का जताया आभार, कहा- पर्यटन क्षेत्र को मिलेंगी नई उंचाइयां।
- 3- बिहार चुनाव प्रचार चरम पर, मध्यप्रदेश के नेता भी कर रहे हैं रैलियां।
- 4- उज्जैन में 1 से 3 दिसंबर तक आयोजित होगा अंतर्राष्ट्रीय गीता महोत्सव।
- 5- प्रदेश में ठंड से दिखाए तेवर, भोपाल, इंदौर, राजगढ़, रीवा सहित कई जिलों में पारा गिरकर 10 डिग्री के आसपास पहुंचा।